

አዘራፊና ዘራፊ ሲበላ : ባለ አገር ይቀላውጣል !

አሥራደው (ከፈረንሳይ)



ማስታወሻ:

ወያኔ በጎሳ በረት ያጎራቸው: የአስተሳሰብ ድንክዬዎች፤ በታጎሩበት የጎሳ በረት ውስጥ ሆነው ሲያጓፉ ስንሰማ፤ እኛ እንደነሱ በዘረኝነት ታጥረን ሳይሆን፤ በኢትዮጵያዊነት ማማችን ላይ ሆነን ቁልቁል ስንመለከታቸው፤ እያንጋጠጡ የሚተፉት ሁሉ: ተመልሶ ባፋቸው እየገባ: አረፋ ሲደፍቁ ስናይ፤ አዘንላቸው እንጂ አልጨከንባቸውም፤ ታዘብናቸው እንጂ አልከፋንም፤ ይበልጥ አበረቱን እንጂ ከንዳችን አልዛለም፤ ብዕራችን አንደበቱ ሰላ እንጂ አልተዘጋም።

እኛ የምንጽፈው ስለ አገር አንድነት፤ አብሮነት፤ዕኩልነት፤ ፍቅርና ብልጽግና ሲሆን፤ እነሱ የሚጭሩት ስለ ክልል (መንደር)፤ ጎሳ፤ ዘረኝነት፤ ስርቆትና ጥላቻ ነው ።

የእምዬ ኢትዮጵያ ልጆች ሆይ፤ ጻፉ! ጻፉ! አሁንም እንደገና ጻፉ! እንጻፍ! አገራችን ኢትዮጵያ ብዙ የሚነገርላትና፤ ብዙ የሚጻፍላት ታሪክ ያላት እንጂ፤ የሚታፈርባት አገር አይደለችም።

ሃቅ በተጻፈ ቁጥር የአሳሞችን ሆድ ቀትሮ፤ በንዴት እያበገነ: ጨጓራቸውን ይልጣል። የእምዬ ኢትዮጵያን ልጆች ደግሞ: ዕንባቸውን አብሶ፤ አንጀታቸውን አርሶ፤ አይምሯቸውን በማደስ ለአገራቸውና ለመብታቸው ዘብ እንዲቆሙ ያደርጋልና ሳትታክቱ ጻፉ፤ የኢትዮጵያ ትንሳኤ ቀርቧልና!!

ይህን መጣጥፍ በኛ አቆጣጠር በ 2004 ዓ.ም. (በነጮቹ ደግሞ በ 2011) አቅርቤው ነበር ። ይዘቱ አሁንም ወቅታዊ በመሆኑ፤ የሚሻሻለውን አሻሽቤ: እንደገና አቅርቤዋለሁ ።

መንደርደሪያ:

- « Making people to fear and depressed keep them silent and hopeless and accept the situation as normal even if it is worst. »

“ ሰዎችን እንዲፈሩ፤ እንዲሸማቁቁና እንዲሸበሩ ማድረግ፤ ዝም እንዲሉና ተስፋ ቆርጠው ያለውን ጨቋኝና መጥፎ ሥርዐት እንደ ጤናማ አስተዳደር ተቀብለው እንዲኖሩ ያደርጋል ”።

ወያኔዎችም እያደረጉ ያሉት ይህንኑ ነው። ግን እስከመቼ?

- «On gouverne mieux les hommes par leur vice que par leur vertu»

« ሰዎችን በደካማ ጎናቸው በመጠቀም ማለት፤ ሆዳምን በሆዱ፤ ጠጪን በመጠጥ፤ ሴሰኛን በሴሴ፤ ዘማዊን በዘማዊነቱ፤ እንደበርሜል እያንከባለሉ መግዛት » ።

ወያኔዎች በስልጣን ለመቆየት ሲሉ እያንዳንዱን ደካማ ፍጡር፤ በደካማ ጎኑ ሰርገው በመግባት በርቡረው ካነቀዙት በኋላ፤ ከዚያ እንደራሳቸው ዓሳ ዓሳ እንዲሸት አድርገው፤ በሰዎች ዘንድ እንዲጠላ ካደረጉት በኋላ፤ እንዳሻቸው ይጋልቡታል ። ከዚያ በኋላ ደፍሮ እንቢ የሚልበት ወኔ ስለማይኖረው፤ የድመት ዕውር አድርገው እስከ መቃብር ይጎትቱታል።

(The useful idiots of EPRDF) ደደብት የወያኔ መጠቀሚያዎች: ከየፖለቲካ ድርጅቱ፤ ከየጎሳውና ከየሃይማኖት ዘርፉ፤ እየሆኑ የምናየው ይህንኑ ነው።

- ” Only two things are infinite, the universe and human stupidity, and I am not sure about the former. ”
Albert Einstein

“ ሁለት ነገሮች ብቻ ማብቂያ (ማለቂያ) የላቸውም፤ እነሱም፤ የተፈጥሮ (የዓለም) ና የሰው ልጆች ደደብነት ሲሆኑ፤ ስለ ተፈጥሮ ደደብነት ግን እርግጠኛ አይደለሁም ”።
አልበርት አይንስታይን

- " Don't fear death so much but rather the inadequate life ”
Bertolt Brecht

“ ሞትን ይህን ያህል አትፍሩ፤ ይልቅስ መፍራት አጓጉል (ጎስቋላ) ኑሮ መኖርን ነው ”
በርቶል ብሬት

- “ Every man has the right to risk his own life in order to save it.”
Jean Jacques Rousseau

“ እያንዳንዱ ሰው ሕይወቱን ሊያድናት ከፈለገ መስዋዕትነትን መክፈል የግድ ይለዋል ”
ዣን ዣክ ሩሶ

መግቢያ:

መሬት ዕትብት ነው: ከወላድ እናት ጋር የሚያስተሳስር የፍቅር ገመድ፤ መሬት ጋናሻና ጦር ነው : ከአያት ከቅድም አያት ተወርሶ: ጠላትን ድል የሚነሱበት መሳሪያ፤ መሬት ማተብ ነው: የሃይማኖቱ መግለጫ፤ የዕምነቱ ማምለኪያ ቦታ፤ የአምላኩን ስም የሚጠራበት ቤተ ክርስቲያን፤ ወይም የአላህን ስም የሚጠራበትን: መስጊድ ማስከበሪያ ።

መሬት ልጅ ነው: ዕድሜ ገፍቶ ጉልበት ሲደክም: ምርኩዝ ሆኖ የሚደግፍ፤ መሬት ጃንጥላ ነው : ከጠራራ ፀሐይና ከዶፍ ዝናብ እራስን መከለያ፤ መሬት ፍቅር ነው: ያመረቱትን ከወገን ጋር አብሮ የሚያቋድስ፤ መሬት ገመና ነው: የራስን ምስጢር መሸሸጊያ፤ መሬት ትዳር ነው: ባልና ሚስትን በቃል

ኪዳን የሚያስተሳስር፤ መሬት መቃብር ነው። ጉዞን ሲጨርሱ እጩይ ብለው በጸጋ ክልትው የሚሉበት፤ መሬት የሚተነፍሱት አየር፤ የሚጠጡት ውሃ፤ የሚበሉት ምግብ ነው።

በመጨረሻም መሬት አገር ነው፤ የማንነት መግለጫ፤ የባሕል ጓዳ፤ የቋንቋ ቃና፤ የሰንደቅ ዓላማ ማስከበሪያ፤ በወዳጁም በጠላቱም ታፍሮ፤ ማንነቱን አስከብሮ እራሱን ቀና፤ ትከሻውን ከፍ አድርጎ በኩራት የሚኖርበት ምድር፤ መሬት !!

ያለ መሬት ሕይወት ባዶ ናት በውስጧ ምንም የሌለ የተነፈሰች ፊኛ !

እንደ እሬት በመምረር፤ እንደ ጭራሮ አድርቃ፤ ቀጭጫ በማቀጭጭ፤ እንደ ከሰል አክሰላ፤ በጎስቋላ ጎዳና እያንገጫገጫች ያለ ርህራሄ ወደ መቃብር የምትጎትት ሟርት !

ታዲያ ማነው ማንነቱ ተሸጠ፤ ባሕሉ ተንዶ፤ ቋንቋው ተረሰቶ፤ ሰንደቅ አላማው ተቀዶ፤ ዕትብቱ ከተቀበረበት መሬት በአዘራፊዎች አጋፋሪነት በድንበር ዘለል ዘራፊዎች ሲዘረፍ፤ አንገቱን ሰብሮ፤ ትከሻውን ቀብሮ፤ እራቁቱን ሲያስቀሩት ዝም የሚል ?!

ላምባዋ አልቆ ልትጠፋ ጭል ጭል የምትል ኩራዝ፡ በምትለግሰው ብርሃን፡ በሚተዳደር አገር ውስጥ የሚኖር ሕዝብ፤ ሁለት ምርጫዎች አሉት ። አንዱ ከዚህ በኋላ የሚመጣው ድቅድቅ ጨለማ መሆኑን በመረዳት፤ ተነስቶ ለኩራዙ የሚሆን ላምባ ማፈላለግ፤ ሲሆን፤ ሁለተኛውና የደካሞች ምርጫ ደግሞ በድቅድቅ ጨለማ ውስጥ እንደ ሌሊት ወፍ ተዘቅዝቆ፤ ሰው ከመሆን በታች ዝቅ ብሎ፤ ዝቅዝቅ ኑሮ መኖር፡ ከለሊት ወፍ አንሶ !!

ጠላቶቹ ቢቻላቸው፡ ጭል ጭል የምትለዋን ኩራዝ ድርግም አድርገው በማጥፋት፡ በድቅድቅ ጨለማ ውስጥ እየተደናበረ፡ ዳፍንታም ሆኖ እንዲኖር ከተመኙለት፡ ሰንበትበት ከማለት አልፎ ከርሟል፤ እናም ምርጫው በድቅድቅ ጨለማ ተዳፍኖ መኖር፤ ወይም በብርሃን ለመኖር ብርሃን ፍለጋ መነሳት ነው። ጎበዝ ! ስንቶቻችን በጨለማ ላለመኖር ወስነናል ?!

የውጪ ወራሪዎች፡ ኢትዮጵያን በጦር ወግተው ቅኝ መግዛት እንደማይችሉ የተረዱት ገና ከጠዋቱ ነበር፤ እንግሊዞች አፄ ቴዎድሮስን ወግተው፡ የዘረፉትን ዘርፈው፡ ሹልክ ብለው የወጡት ኢትዮጵያን ቅኝ ተገዢ ለማድረግ ቢሞክሩ የሚከተላቸውን ጣጣ ስላወቁ ነበር ።

ቀጥሎም የጣሊያን ወራሪ ጦር፡ በእምዬ ምኒሊክ ሠራዊት በአደዋ ድል ሲመታ፤ የመላው ነጭ ዘር ሸንፈት ተደርጎ በመወሰዱ፡ በኢትዮጵያ ላይ ቂም ተቋጥሮ አመቺ ጊዜ በመጠበቅ፡ በማይጨው ጦርነት ተመልሰው ቢመጡም ዕጣቸው በድጋሚ ሸንፈት ሆነ።

ከዚያም ኢትዮጵያን ድል መምታት የሚቻለው፤ ጦር ሰንቀው፤ ሠራዊት አሰልፈው፤ በመውረር ሳይሆን፤ ተጣመው ባደጉ በገዛ ልጆቿ መሆኑን በመረዳት፤ ጠማሞች ልጆቿን ኮትኩተው የበለጠ የተጣመሙ ሆነው እንዲያደጉ በማድረግ ይኸው አሁን በጊኛው ክፍለ ዘመን መባቻ ኢትዮጵያን ለመቀራመት በቁ።

የሚገርመው ከጥንት ባላንጣዎቻችን ባሻገር፡ እንደ ቻይና፤ ሕንድ፤ ቱርክ፤ ሳውዲ አረቢያ፤ ግብፅና ጅቡቲ የመሳሰሉ በቅኝ ተገዢነት የማቀቁ፤ በሙስና የተጨማሪ አገሮች እንኳን ሳይቀሩ፤ ሕዝባችንን ከመሬቱ በማፈናቀል፡ የመሬታችን ተከራዮች መሆናቸው ሲሆን፤ ከነዚህ ዝርክርክ አገሮች የወደፊት ትርፋችን፤

- አፈሩን አደህይቶ ወደፊት ቢታረስ ፍሬ የማያፈራ መሬት ማድረግ ::
- አገር በቀል የማምረቻ ፋብሪካዎች፤ የኃይል ማመንጫዎችን፤ የቴሌኮሚኒኬሽን፤ የአየር መንገድ፤ ባንኮችን፤ ኢንፎርሜሽን፤...ወዘተ ማዳከም፤ ብሎም ጠቅልሎ መያዝን ::
- ኢትዮጵያዊ ነጋዴዎችን፡ በድንበር ዘለል ነጋዴዎች ገፍትሮ ከንግዱ ዓለም ማስወጣት ::
- የቆሻሻ ክምችትና፤ ለጤና ጠንቅ በሆኑ ጋዞች አገርን በመበከል የዜጎችን ጤና ማቃወስ ::
- የከባቢ አየር መዛባት በመፍጠር፡ ድርቅና ጎርፍ እንዲበራከት በማድረግ፡ ሕዝብን ማፈናቀል ::
- የራሳችን ሌቦች አልበቃ ብለው፤ በሌሎች ዓለም አቀፍ ሌቦች አገራችንን በማዘረፍ፡ ሙስና (ንቅዘትን) ማስፋፋት ::
- አገራችንን፡ የቅጂ ቅጂ ቴክኖሎጂ ጥገኛ በማድረግ፤ እድገትን ማቀጨጭ ::
- የደን ጭፍጨፋ፤ የአራዊትና የአእዋፋት ዕልቂት፤ የማዕድናት ዝርፊያ ሰለባ መሆን ::
- አሜሪካኖች፤ ቻይናዎችና ሕንዶች ጤፍ እንጀራ ሲበሉ፡ እኛ ኢትዮጵያዊያንን ፡ የልውጠ ድቀላ (Genetically modified) በቆሎና የሩዝ ቀለሞቻችን ማድረግ ::
- የተቀራመቱትን የአገራችንን መሬት፡ ሠራንላችሁ የሚሏቸውን ቆሻሻማ እንዲስትሪዎችና አፈሰስን የሚሉትን መዋዕለ ንዋይ ለማስጠበቅ በሚል ሰብብ፡ በእጅ አዙር ቅኝ ገርነት ተደላድሎ ለመቆየት፡ የጦር ሠራዊት መንደር (military base) መመስረት።
- ፈረንሳይ፤ አሜሪካና አሁን ደግሞ ቻይና በጅቡቲ የመሠረቱት የጦር ሠፈር ፡ ለእጅ አዙር ቅኝ አገዛዛቸው የመንደርደሪያ ዝግጅት እንደሆነ ልብ ሊባል ይገባል። ከቻሉ እራሳቸው ይወሩናል፤ ካልቻሉ ደግሞ በቅጥረኛ ወታደሮች እንድንወረር ያደርጋሉ :: (በላይቤሪያ፤ በኮንጎና በተለያዩ የአፍሪካ አገራት የተደረጉና፡ እየተደረጉ ያሉትን የማዕድናት፤ የወርቅና የአልማዝ ዘረፋን ልብ ይሏል) ::
- የነሱ የመረጃ ቴክኖሎጂ (Information Technology) ጥገኛ በመሆን፤ የነሱን ፍላጎት ማሟላት የቀረ ወይም የቀነሰ ዕለት፡
 - በወታደራዊ ምስጢሮች፤ በምጣኔ ሃብት፡ በባንኮችና በኢንፎርሜሽን ፤ በማዕድን፤ በገንዘብ ዝውውር፤ በጤና፤ በውሃ ሃብት ... ወዘተ. በሁሉም መስክ የሚፈጥሩት ምስቅልቅል፤ እጅግ የከፋ እንደሚሆን ሳይታለም የተፈታ ነው ::

የወያኔ ምኞትም ይኸው እንዲሆን ነው፤ ኢትዮጵያንና የኢትዮጵያዊነት አሻራዎችን በማጥፋት እየዘርፉ በማዘረፍ አገራችንን አዳክሞ መበታተን ::

ሌላው፡ ወያኔ ለእኩይ ተግባሩ የሚሸገጥበት፤ ወይም የሚወሸቅበት የከተማ ጫካ፤ ለራሱ በሚመች መልኩ፤ ከደደቢት በረሃ ሸክፎት የመጣው፤ ሕገ መንግስት የሚለው ሲሆን፤ የኢትዮጵያ ሕዝብ ያልመከረበትና፤ ተወያይቶ ይሁንታውን ያልሰጠበት በመሆኑ፤ በግድ ሲጫንበት እንቢ ማለት ሙብቱ መሆኑን ተገንዝቦ፤ ሕዝብዝዊ ቅቡልነት ያለው ሕገ መንግሥት እንዲቀረጽ አጥብቆ መታገል ::

ሕገ መንግሥት፡ የብዙሃኑን መብት ካላስጠበቀ፤ ሕገ መንግሥት፤ መሆኑ ቀርቶ የገዢው ክፍል የመጨቆኛ መሣሪያ በመሆኑ፤ ሰፊው ሕዝብ ይህንን ጨቆኛና አፋኝ ሕግ፤ በሕዝባዊ እምቢተኝነት (አመጽ) እንዲለወጥ ማድረግ፡ ሕገ ወጥ አያሰኘውም፤ ሰብአዊ መብቱ እንጂ።

እናም የኢትዮጵያ ሕዝብ የወያኔን ጨቆኝ ሕጎች መቃወም መብቱ ነው!

አዘራፊና ዘራፊዎችን በመከላከልና በሕግ ተጠያቂ በማድረግ፤ ወጣቱ የአገሩ ባለቤት ለመሆን ይነሳ !

መናገር፤ መጻፍ፤ የተቃውሞ ሠላማዊ ሰልፍ መጥራት፤ የሥራ ማቆም አድማ ማድረግ፤ በጥቅሉ ሕዝባዊ እምቢተኝነትን መጠቀም፤ የዲሞክራሲ መብታችን ነው !

አገራችንን ከአዘራፊዎችና ከዘራፊዎች መረከብ ያለብን ዛሬ እንጂ ነገ አይደለም !

ከንፈር በመምጣጥ ብቻ ፤ የእኛን ሥራ ለእግዚአብሔር አሳልፎ በመስጠት፤ እሱ ያመጣውን እሱ ይመልሰው፡ እያሉ በፈጣሪ ማሳብብ፡ ከሃላፊነት መሸሽ ነው !

መብታችንን ነጮች በዕርጥባን መልክ እንዲሰጡን መለመንና መማጠን፤ ኢትዮጵያዊ ባህላችን ባለመሆኑ፡ እምቢኝ በማለት፤ ወደ ነባር ኢትዮጵያዊ ክብራችንና ኩራታችን እንመለስ !

ማሳረጊያ:

እዚህ ጋ ስደርስ: ከቃላት ይልቅ : የወገኖቻችንን ስቃይ፤ የአዘራፊና ዘራፊዎችን ሥራ፤ ከሺህ ቃላት በላቀ መልኩ ስለሚገልጹ፤ እነዚህን ምስሎች ማስፈር መረጥኩ።

ለመሆኑ ምን እየሠራህ ነው ? ምን እየሰራሽ ነው ? ምን እየሠራችሁ ነው ? እስከመቼ ? ብለው ሁላችንንም ይጠይቃሉ፤ መልሳችን ምን ይሆን ?? !!





ድል ለኢትዮጵያ ሕዝብ !
እግዚአብሔር ኢትዮጵያንና ሕዝቧን ይባርክ !!
መስከረም 17 / 2004 ዓ.ም. (September 28/ 2011)

በድጋሚ ተጣፈኔ
ጳጉሜ 4 ቀን 2010 ዓ.ም. (September 9/ 2010)